

Information Sheet



VOLUME X, SPECIAL ISSUE 16 2 November 2021

★	အကြောင်းအရာ	စာမျက်နှာ
၁	နိုင်ငံတော်စီမံအုပ်ချုပ်ရေးကောင်စီ၏ ၉ လပြည့် နိုင်ငံတော်တာဝန်ထမ်းဆောင်ခဲ့မှု နှင့်ပတ်သက်၍ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင် မိန့်ခွန်းပြောကြား	၁-၆

Information Sheet

နိုင်ငံတော်စီမံအုပ်ချုပ်ရေးကောင်စီ၏ ၉ လပြည့် နိုင်ငံတော်တာဝန်ထမ်းဆောင်ခဲ့မှုနှင့်ပတ်သက်၍
နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်
မိန့်ခွန်းပြောကြား

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ပြောကြားသည့်မိန့်ခွန်း



နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်
ပြည်ထောင်စုသမ္မတမြန်မာနိုင်ငံတော်အစိုးရ နိုင်ငံတော်စီမံအုပ်ချုပ်ရေးကောင်စီ၏ (၉) လပြည့် နိုင်ငံတော်တာဝန်
ထမ်းဆောင်ခဲ့မှုနှင့်ပတ်သက်၍ မိန့်ခွန်းပြောကြားစဉ်

ချစ်ခင်လေးစားအပ်တဲ့ တိုင်းရင်းသားမိဘပြည်သူများခင်ဗျာ၊ အားလုံးပဲ ကိုယ်စိတ်နှစ်ဖြာကျန်းမာ ချမ်းသာပါစေကြောင်း
နှုတ်ခွန်းဆက်သအပ်ပါတယ်။

ဒီနေ့ဟာ နိုင်ငံတော်စီမံအုပ်ချုပ်ရေးကောင်စီအနေနဲ့ နိုင်ငံတော်အား နိုင်ငံရေးအရ အရေးပေါ်အခြေအနေကြေညာ
ပြီးတော့မှ တာဝန်ယူဆောင်ရွက်ခဲ့တာ ၉ လ ပြည့်တဲ့နေ့ ဖြစ်ပါတယ်။ ဒီ ၉ လတာကာလအတွင်းမှာ ကျွန်တော်တို့ကောင်စီရဲ့
ဆောင်ရွက်မှု အခြေအနေများကို ကျွန်တော်ရှင်းပြလိုပါတယ်။ နိုင်ငံတော်အနေနဲ့ ဘာတွေလုပ်သင့်တယ်ဆိုတာလေးလဲ ကျွန်
တော်အနည်းငယ်ပြောလိုပါတယ်။ ကျွန်တော်တို့ကောင်စီ တာဝန်ယူပြီးတဲ့အချိန်မှာ ရှေ့လုပ်ငန်းစဉ်(၅)ရပ်ကို ချမှတ်ခဲ့ပါတယ်။
ရှေ့လုပ်ငန်းစဉ် ၁ မှာ ပြည်ထောင်စုရွေးကောက်ပွဲကော်မရှင် ပြန်လည်ဖွဲ့စည်းပြီးတော့ ရွေးကောက်ပွဲမဲစာရင်းတွေ စစ်ဆေးပြီး
ခြင်းအပါအဝင် လုပ်ဆောင်သင့်လုပ်ဆောင်ထိုက်တာတွေကို ဥပဒေနှင့်အညီ ဆက်လက်လုပ်ဆောင်သွားမယ်လို့ ကျွန်တော်တို့
ပြောခဲ့တာရှိပါတယ်။ ဒါလည်း ကော်မရှင်က ဖွဲ့စည်းပြီးတော့မှ ပြန်လည်စစ်ဆေးပြီးတော့ လုပ်ငန်းအားလုံးပြီးစီးပြီး ဖြစ်ပါတယ်။
တွေ့ရှိချက်များကိုလည်း ဥပဒေနှင့်အညီ ဆက်လက်အရေးယူဆောင်ရွက်လျက်ရှိနေကြောင်းလည်း ပြောလိုပါတယ်။

ဒုတိယအချက်အနေဖြင့် ယခုလောလောဆယ်ဖြစ်ပွားနေတဲ့ ကိုဗစ်-၁၉ ရောဂါနဲ့ပတ်သက်ပြီး ကာကွယ်ရေးလုပ်ငန်း
တွေကို အရှိန်အဟုန်မပြတ် ထိထိရောက်ရောက် ဆက်လက်ဆောင်ရွက်သွားမယ်လို့ ကျွန်တော်ပြောခဲ့တာရှိတယ်။ ကိုဗစ်
ရောဂါ ပထမလှိုင်းဟာ ပြီးခဲ့တဲ့နှစ် မတ်လ ၂၃ ရက်နေ့ကနေ စခဲ့ပါတယ်။ ဩဂုတ်လ ၁၅ ရက်နေ့မှာတော့ ပထမလှိုင်းပြီးခဲ့တယ်လို့
ကျွန်တော်တို့တွေ့တယ်။ ဒုတိယလှိုင်းကတော့ ပြီးခဲ့တဲ့ ၈ လ ပိုင်း ၁၆ ရက်နေ့ကနေစခဲ့ပြီးတော့ ဒီနှစ် ဇွန်လ ၂၆ ရက်အထိဖြစ်ပါ
တယ်။ မှတ်တမ်းများအရ ကြည့်မယ်ဆိုရင် အောက်တိုဘာလ ၃၁ ရက်နေ့အထိ ကိုဗစ်ရောဂါ ဖြစ်ပွားမှု ကျွန်တော်တို့နိုင်ငံမှာ
အားလုံးပေါင်း ၅၀၀,၀၇၃ ယောက်ရှိပါတယ်။ သေဆုံးသူက ၁၈,၆၉၇ ယောက်၊(၃ ဒသမ ၇၄)ရာခိုင်နှုန်းရှိပါတယ်။ အဆိုးဆုံး
ကတော့ ဇူလိုင်လမှာ ၁၄၁,၉၀၈ ယောက်ဖြစ်ခဲ့ပြီး (၃၃ ဒသမ ၃၈) ရာခိုင်နှုန်းနဲ့ အမြင့်ဆုံးဆုံး ဖြစ်ပွားခဲ့တာဖြစ်ပါတယ်။ ဩဂုတ်လ
မှာတော့ သေဆုံးမှုအမြင့်ဆုံး ၆,၀၅၅ ယောက် (၆ ဒသမ ၀၅) ရာခိုင်နှုန်း ရှိတာတာတွေ့ပါတယ်။ ကိုဗစ်ရောဂါတတိယလှိုင်း

ဖြစ်ပွားတဲ့ ကာလအတွင်းမှာ အရေးအခဲမတန်ကြီးလာတဲ့အတွက်ကြောင့် ကျွန်တော်ကိုယ်တိုင် ဦးဆောင်ပြီးတော့မှ ကိုဗစ်ထိန်းချုပ်ရေးဗဟိုကော်မတီအနေနဲ့ အစည်းအဝေးတွေ ကျွန်တော်ကျင်းပပြီး ထိန်းချုပ်ဖို့ ဆောင်ရွက်ခဲ့ပါတယ်။ ဒီတတိယလှိုင်းစတင်ဖြစ်ပွားတဲ့ကာလမှာ ကျွန်တော်တို့ အခက်အခဲတွေအများကြီးရှိတယ်။ တစ်အချက်ကတော့ စီးပွားရေးမပြည့်စုံမှု၊ ဒုတိယကတော့ ဆေးပစ္စည်းတွေမပြည့်စုံမှု၊ တတိယကတော့ အောက်ဆီဂျင်မပြည့်စုံမှု၊ စတုတ္ထကတော့ ကျန်းမာရေးဝန်ထမ်းမပြည့်စုံမှုလိုအပ်ချက်တွေရှိတယ်။ ဒါတွေအခက်အခဲတွေကြားထဲကနေပြီးတော့ ဆောင်ရွက်တဲ့နေရာမှာ ကျွန်တော်ရဲ့မူကတော့ လူ့အသက်ထက်အရေးကြီးတာ ဘာမှမရှိဘူး။ ဒီကိုဗစ်နဲ့ ပတ်သက်လို့ရှိရင် ဘယ်လိုနည်းနဲ့ပဲ ကုန်ကျပါစေ၊ ကျွန်တော်တို့ ကုန်ကျခံမယ်ဆိုပြီးတော့ ပြည်တွင်းပြည်ပကနေပြီးတော့ ရနိုင်တဲ့လမ်းကြောင်းတွေကနေ ဝယ်ယူဆောင်ရွက်ခဲ့တာတွေရှိတယ်။ ဒီမှာမြန်မာတွေရဲ့ ယဉ်ကျေးမှုလက္ခဏာဖြစ်တဲ့ ကူညီချင်တဲ့စိတ်၊ လှူဒါန်းချင်တဲ့စိတ်တွေက သူများနိုင်ငံတွေထက်သာလွန်တာတွေရှိတယ်။ ဒီစိတ်ဓာတ်တွေကြောင့် ကိုဗစ်ဖြစ်ပွားတဲ့အချိန်မှာ ပြည်သူတွေကနေပြီးတော့ ဆေးပစ္စည်းတွေ၊ ဆေးဝါးတွေ၊ နောက် အောက်ဆီဂျင်တွေကို ရရာလမ်းကြောင်းကနေ ရအောင်ရှာပြီးတော့ လှူဒါန်းမှုတွေပြုခဲ့တယ်။ အလားတူစွာပဲ ကျန်းမာရေးဝန်ထမ်းတွေလိုအပ်ချက်ရှိတဲ့အချိန်မှာ အငြိမ်းစားဝန်ထမ်းတွေ၊ တပ်မတော်ဘက်၊ နယ်ဘက်ဝန်ထမ်းတွေကလည်း ရရာလမ်းကြောင်းကနေ လာရောက်ပိုင်းဝန်း ကူညီဆောင်ရွက်ပေးမှုတွေရှိတယ်။ ဒီလိုကနေပြီးတော့မှ ကျွန်တော်တို့ကြိုးစားဆောင်ရွက်မှုတွေကြောင့်၊ နောက်တစ်ခါ အိမ်နီးချင်း မိတ်ဆွေနိုင်ငံတွေဖြစ်တဲ့ ထိုင်းနိုင်ငံနဲ့ တရုတ်နိုင်ငံကနေပြီးတော့ ကာကွယ်ဆေးနဲ့ ကာကွယ်ရေးပစ္စည်းတွေ အဆင်ပြေရရှိရေးကို အများကြီး ဆောင်ရွက်ပေးခဲ့တဲ့အတွက်ကြောင့် ထိန်းသိမ်းနိုင်မှုအခြေအနေများ ကောင်းလာခဲ့တာဖြစ်ပါတယ်။ ဒါကြောင့် ဒီနေ့ဆိုလိုရှိရင် ဖြစ်ပွားမှုရာခိုင်နှုန်းက တစ်နိုင်ငံလုံးနှင့်ကြည့်မယ်ဆိုရင်တော့ ၅ ရာခိုင်နှုန်းအောက်ကျနေပြီဖြစ်ပါတယ်။ ဒါပေမယ့် အဓိကဖြစ်ပွားမှုနှုန်းများတဲ့ အဓိကမြို့နယ် ၁၅ မြို့နယ်ကို ဖယ်လိုက်လို့ရှိရင် ကျွန်တော်တို့တကယ်ဖြစ်ပွားတဲ့ ရာခိုင်နှုန်းက ၃ ရာခိုင်နှုန်း ပတ်ဝန်းကျင်ပဲရှိတာကို တွေ့ရပါတယ်။ ဒါကြောင့် ဒီဟာတွေကို ကိုဗစ်ရောဂါထိန်းချုပ်ရေးနှင့်ပတ်သက်ပြီးတော့ ကျွန်တော်တို့လုပ်နိုင်တဲ့ ပမာဏအတွင်းမှာ လုပ်ပြီးပြီဖြစ်တဲ့အတွက်ကြောင့် ကျွန်တော်တို့ရပ်ထားခဲ့ရတဲ့ ယန္တရားမျိုးစုံကို ပြန်လည်လည်ပတ်ဖို့အတွက် ဆောင်ရွက်ပေးတာတွေရှိပါတယ်။ အဲဒီတော့ ဒီကိုဗစ်ရောဂါဖြစ်ပွားတဲ့အတွင်းမှာပဲ Stay at Home သတ်မှတ်ခဲ့တာရှိပါတယ်။ ၂၈ ရက် ၅ လ ၂၀၂၁ ရက်နေ့ကနေပြီးတော့ စတင်ကြေညာပြီးတော့ ၂၄ ရက် ၈ လ အထိ ၁၁၉ မြို့နယ်ကြေညာခဲ့ရတာရှိပါတယ်။ အခြေအနေကောင်းတဲ့အတွက်ကြောင့် မြို့နယ် ၅၀ ကိုပြန်လည်လွှတ်ခဲ့ပြီးတော့ ၆၉ မြို့နယ်ကျန်ရှိနေတာရှိပါတယ်။ ဒီမြို့နယ်တွေကလည်း ဆက်လက်ကြိုးစားဆောင်ရွက်သွားမယ်ဆိုလို့ရှိရင် Stay at Home သတ်မှတ်ချက်ကနေပြီးတော့ လျှော့ချပြီးဆောင်ရွက်နိုင်မယ်လို့ ကျွန်တော်ယူဆပါတယ်။

ကျွန်တော်တို့ တာဝန်ယူပြီးတဲ့နောက်ပိုင်းမှာ ဖေဖော်ဝါရီလ ၁၂ ရက်နေ့ ပြည်ထောင်စုနေ့ ထူးခြားတဲ့လက္ခဏာရှိတဲ့အတွက်ကြောင့် အဲဒီမှာလည်းကျွန်တော် ပြစ်ဒဏ်ကျခံနေတဲ့ အကျဉ်းသားပေါင်း ၂၃,၃၆၉ ဦးကို ပြစ်ဒဏ်ကနေလွတ်ငြိမ်းချမ်းသာခွင့်ပေးခဲ့ပါတယ်။ ကျွန်တော်တို့နိုင်ငံမှာ ထူးခြားတဲ့ရက် နှစ်ရက်ရှိပါတယ်။ အဲဒါကတော့ နှစ်ဆန်းတစ်ရက်နေ့နဲ့ သီတင်းကျွတ်လပြည့်နေ့ ဖြစ်ပါတယ်။ ကုသိုလ်ကောင်းမှုတွေလုပ်ကြတယ်၊ ဆရာသမား၊ မိဘတွေကိုလည်းကန်တော့ကြတယ်၊ ဒီလိုအတွက်ကြောင့် ဒီကုသိုလ်လေးတွေကိုရရှိစေရန်အလို့ငှာပဲ ၂၃,၁၈၄ ဦးကို မြန်မာနှစ်ဆန်းတစ်ရက်နေ့မှာ လွတ်ငြိမ်းချမ်းသာခွင့်ပေးခဲ့ပါတယ်။ အလားတူစွာပဲ သီတင်းကျွတ်လပြည့်နေ့မှာလည်း ၅,၆၃၆ ယောက်၊ အမှုပိတ်သိမ်းတဲ့သူတွေအပါအဝင်လွတ်ငြိမ်းချမ်းသာခွင့်ပေးခဲ့ပါတယ်။ အလားတူပဲ NCA (၆)နှစ်ပြည့်ဖြစ်တဲ့ အထိမ်းအမှတ်နေ့ နိုဝင်ဘာ ၁၅ ရက်နေ့ကလည်း ၁၁၄ ဦးကို လွတ်ငြိမ်းခွင့်ပေးခဲ့တာရှိပါတယ်။ ဒါတွေကြောင့် အားလုံးပေါင်းပြစ်ဒဏ်ကနေလွတ်ငြိမ်းခွင့်ပေးခဲ့တာဟာ ၄၇,၈၆၉ ယောက်ရှိပြီး၊ အမှုပိတ်သိမ်းမှုပေါင်း ၄,၄၃၄ ယောက်ရှိကြောင်းပြောကြားလိုပါတယ်။

ဆက်လက်ပြီး ကျွန်တော် ကိုဗစ်ရောဂါကာကွယ်ဆေးနဲ့ပတ်သက်ပြီး ဆောင်ရွက်မှုအခြေအနေများကို တင်ပြလိုပါတယ်။ အိန္ဒိယနိုင်ငံနဲ့ တရုတ်နိုင်ငံကနေ ကာကွယ်ဆေးဝယ်ယူရရှိမှု၊ လှူဒါန်းမှုတွေအားလုံးပေါင်းဟာ ၃၃ ဒသမ ၈ သန်းရှိပါတယ်။ အဲဒီကနေ ကျွန်တော်တို့ ဇန်နဝါရီလ ၂၇ ရက်နေ့ကနေစပြီးတော့ ကာကွယ်ဆေးထိုးနှံမှုတွေ ကျွန်တော်တို့ စခဲ့တာဖြစ်ပါတယ်။ ပြီးခဲ့တဲ့ အောက်တိုဘာ ၃၁ ရက်နေ့အထိ ကာကွယ်ဆေးထိုးပြီးသူပေါင်း ၁၃ ဒသမ ၃ သန်း၊ ပထမအကြိမ်ထိုးတာရော ဒုတိယအကြိမ်ထိုးတာရော နှစ်ကြိမ်ထိုးတာရောပါဝင်ပါတယ်။ ဦးတည်ထားတာက ၄၅ နှစ် အထက်ဦးတည်ထိုးတာဆိုတော့ ၄၅ နှစ်အထက် လူဦးရေ၏ ၃၅ ရာခိုင်နှုန်းကျော် ထိုးပြီးဖြစ်တယ်လို့ ပြောရမှာဖြစ်ပါတယ်။ အလားတူစွာပဲ နိုင်ငံဝန်ထမ်းအားလုံး ၈ သိန်းကျော်ရှိပါတယ်။ အဲဒီထဲကနေပြီးတော့မှ ၃၅,၄၀၀ ကျော် ထိုးနှံပြီးဖြစ်ပါတယ်။ ၄၄ ဒသမ ၂ ရာခိုင်နှုန်းကျော် ထိုးပြီးဖြစ်တယ်လို့ ကျွန်တော်တို့တွေ့ရမှာဖြစ်ပါတယ်။ အလားတူပဲ ကျွန်တော်တို့က ကျောင်းတွေဖွင့်ဖို့ပြင်ဆင်တဲ့အခါမှာ ကျောင်းသားတွေ ဆေးထိုးဖို့လိုတဲ့အတွက်ကြောင့် ကျွန်တော်တို့ခုနစ်ကပြောတဲ့ ဦးတည်သူ အသက် ၄၅ နှစ်ကနေပြီးတော့ အသက် ၁၂ နှစ်အထက် ကျောင်းသားတွေဆေးထိုးဖို့အတွက်လဲ ဆောင်ရွက်ခဲ့ပါတယ်။ အားလုံးပေါင်း Register လုပ်ထားတဲ့ ကျောင်းသားပေါင်း ၁ ဒသမ

၁ သန်းကျော်ရှိပါတယ်။ အဲဒီထဲကနေပြီးတော့ အောက်တိုဘာ ၃၁ ရက်နေ့အထိ ၉ ဒသမ ၈ သိန်း(First Does) ထိုးနှံပြီးဖြစ်ပါတယ်။ ၈၄ ဒသမ ၆ ရာခိုင်နှုန်းထိုးပြီးဖြစ်ပါတယ်။ (Second Does) ကိုတော့ နိုဝင်ဘာလ ၉ ရက်နေ့မှာ ဆက်လက်ထိုးမယ်လို့ စီစဉ်ထားကြောင်း ကျွန်တော်အသိပေးလိုပါတယ်။ အလားတူစွာပဲ တက္ကသိုလ်နှင့် ကောလိပ်ကျောင်းတွေကိုလည်း မကြာခင်မှာပဲ ဖွင့်နိုင်ဖို့အတွက် ကျွန်တော် ကြိုးစားဆောင်ရွက်နေတဲ့အတွက်ကြောင့် တက္ကသိုလ်နဲ့ ကောလိပ်တွေမှာ မှတ်ပုံတင်ထားတဲ့ သူများကိုလည်း အမြန်ဆုံးထိုးနိုင်ဖို့အတွက် ကြိုတင်ပြင်ဆင်မှုတွေလုပ်နေတဲ့အကြောင်းကို ပြည်သူလူထုကို ကျွန်တော်အသိပေးလိုပါတယ်။ ကျောင်းဖွင့်ရေးနဲ့ပတ်သက်ပြီး ဆောင်ရွက်မှုအခြေအနေနဲ့ပတ်သက်လို့ ကျွန်တော်တို့ပြီးခဲ့တဲ့ ဇွန်လ ၁ ရက်နေ့မှာ ကျောင်းတွေဖွင့်လှစ်ခဲ့တယ်။ သို့သော်လည်းပဲ ဒုတိယလှိုင်းအပြီးနဲ့ တတိယလှိုင်း အရှိန်မြင့်လာတဲ့အတွက်ကြောင့် ဇူလိုင်လ ၉ ရက်နေ့မှာ ပြန်ပိတ်ခဲ့ရပါတယ်။ လက်ရှိအချိန်မှာ ကိုဗစ်-၁၉ ရောဂါဖြစ်ပွားမှုနှုန်း ကျဆင်းလာတာတွေ့ရတဲ့အတွက် ကြောင့် ပြည်နယ်နှင့်တိုင်း ၉ ခုမှာ ဖြစ်ပွားမှုနှုန်းများနေဆဲဖြစ်တဲ့ မြို့နယ် ၄၆ မြို့နယ်ကို ချန်လှပ်ပြီးတော့မှ ကျန်တဲ့ကျောင်းတွေ၊ ပုဂ္ဂလိကကျောင်းတွေ၊ ဘုန်းတော်ကြီးသင် ပညာရေးကျောင်းတွေအပါအဝင်အားလုံး ဒီနေ့ကစပြီး စတင်ဖွင့်လှစ်ပြီးဖြစ်ပါတယ်။ ဒီနေရာမှာ မိဘပြည်သူများကို မေတ္တာရပ်ခံချင်တာကတော့ ကိုဗစ်စည်းကမ်းနဲ့ ပတ်သက်ပြီး သတ်မှတ်ထားတဲ့သွားလာမှုစည်းကမ်း၊ နေထိုင်မှုစည်းကမ်း၊ ဒါတွေကိုအပြည့်အဝလိုက်နာပြီးတော့ ဆောင်ရွက်မယ်ဆိုလို့ရှိရင် လက်ရှိကျောင်းဖွင့်လှစ်မှုကိုလည်း ထိခိုက်မှုလျော့နည်းနိုင်စရာ အကြောင်းမရှိတဲ့အတွက်ကြောင့် ဒါကိုလည်း တိတိကျကျနဲ့ အလေးထားဆောင်ရွက်ပေးဖို့ မေတ္တာရပ်ခံလိုပါတယ်။ တစ်ဖက်ကလည်း ကျန်ရှိတဲ့ ၄၆ မြို့နယ်မှာရှိတဲ့ ကျောင်းများ ပြန်လည်ဖွင့်လှစ်နိုင်ရေးအတွက်ဆိုရင် ကိုဗစ်ဖြစ်ပွားမှုနှုန်းကို လျော့ကျအောင်ဆောင်ရွက်ရမှာဖြစ်ပါတယ်။ ဒါကြောင့် သက်ဆိုင်ရာမြို့နယ်များ၊ သက်ဆိုင်ရာပြည်နယ်၊ တိုင်းအစိုးရများကနေပြီးတော့မှ ကြပ်ကြပ်မတ်မတ် ဆောင်ရွက်သွားမယ်ဆိုလို့ရှိရင် အခြေအနေကောင်းတွေရနိုင်မယ်လို့ ကျွန်တော်မျှော်လင့်ပါတယ်။ ဖြစ်ပွားမှုနှုန်းများနေတယ်လို့ယူဆရတဲ့ ရှမ်းပြည်နယ်ဒေသကိုလည်း ဒုတိယဝန်ကြီးတစ်ဦးကို ကျွန်တော်တောင်ကြီးမြို့မှာ တာဝန်ယူကွပ်ကဲပြီးတော့မှ ရှမ်းပြည်နယ်(အရှေ့ပိုင်း)၊ ရှမ်းပြည်နယ် (မြောက်ပိုင်း)၊ ရှမ်းပြည်နယ်(တောင်ပိုင်း)တို့ကို အထူးအဖွဲ့တွေနဲ့ ကျွန်တော်တွန်းအားပေးပြီးတော့ ဆောင်ရွက်ပေးနေတယ်ဆိုတဲ့ အကြောင်းလေးလည်း အသိပေးလိုပါတယ်။

ဆက်လက်ပြီးစီးပွားရေးအခြေအနေနဲ့ပတ်သက်ပြီးတော့နည်းနည်းလေး ကျွန်တော်ပြောလိုပါတယ်။ အဲဒီတော့ ကျွန်တော်တို့နိုင်ငံက စိုက်ပျိုးရေးနိုင်ငံဖြစ်တဲ့အတွက်ကြောင့် ရေ၊ မြေဩဇာ အရေးကြီးတဲ့အကြောင်းကို အခါအားလျော်စွာ ကျွန်တော်ပြောခဲ့ပြီးဖြစ်ပါတယ်။ ပြီးခဲ့တဲ့ ကာလအတွင်းမှာ မြန်မာနိုင်ငံမှာ မိုးရွာသွန်းမှုနဲ့ ပတ်သက်ပြီးတော့ စံပြမြို့နယ် ၇၅ မြို့နယ်ကို ကောက်ယူခဲ့ရာမှာ ၅၄ မြို့နယ်က ယခင်ထက် မိုးရေချိန်ထက်ကို ပိုမိုများပြားနေတာကို တွေ့ပါတယ်။ လက်ရှိအခြေအနေမှာ တစ်နိုင်ငံလုံး မိုးရွာသွန်းမှု အားကောင်းခဲ့ပါတယ်။ တစ်ခါ ကျွန်တော်တို့ အဓိက ဆည်တွေပေါ်ဗျာ၊ ဆည်ပေါင်း ၂၅၀ ကို စစ်တမ်းကောက်တဲ့အခါမှာလည်း ၃၁ ဆည်က ယခင်နှစ် ဝင်ရောက်ခဲ့တဲ့ စံချိန်ထက်ကျော်ပြီးတော့ ရေကျော်နေပြီဖြစ်ပါတယ်။ အများစုအားဖြင့် ဆည်ပေါင်း ၁၇၄ ဆည်ဟာ ကာလတူနဲ့ ယှဉ်မယ်ဆိုလို့ရှိရင် ပိုနေတာ ကျွန်တော်တို့ တွေ့ရပါတယ်။ ကျန်တဲ့ ၄၅ ဆည်က နည်းနည်းလေးလျော့နေတာကို ကျွန်တော်တို့ တွေ့ပါတယ်။ အခု ကျွန်တော်တို့ မြန်မာနိုင်ငံမှာ မိုးစပါးစိုက်ပျိုးမှုက ၁၅ သန်းရှိပါတယ်။ ဒီ ၁၅ သန်းမှာ ရာနှုန်းပြည့်နီးပါး စိုက်ပျိုးပြီးစီးပြီဖြစ်ပါတယ်။ အဲဒီတော့ ကျွန်တော်တို့ ဆည်တွေ ရေတွေကောင်းတယ်၊ မိုးကောင်းတယ်ဆိုသော်လည်းပဲ ကျွန်တော်တို့ နွေစပါး၊ နွေရာသီမှာ ဆည်တွေရေပြည့်ဖို့ လိုပါတယ်။ ထို့အတူပဲ ကျွန်တော်တို့ အောက်တိုဘာ၊ နိုဝင်ဘာ၊ ဒီဇင်ဘာ ဆိုလို့ရှိရင် အောင်ရေတွေပေးဖို့ လိုအပ်ပါတယ်။ အောင်ရေတွေပေးဖို့အတွက်ကို ကျွန်တော်တို့ လက်ရှိရှိထားတဲ့ ဆည်ရေတွေကိုလည်း ခြိုးခြံချွေတာပြီးတော့မှ အနည်းဆုံးလိုအပ်ချက်နဲ့ အလုံအလောက်ပေးနိုင်ဖို့အတွက် ကြိုးစားရမှာဖြစ်ပါတယ်။ ဒါကိုလည်း အကျိုးရှိရှိအသုံးပြုပါလို့ ကျွန်တော်ပြောလိုပါတယ်။ ကျွန်တော်တို့အတွက် ကံကောင်းတာတစ်ချက်က ဘာလဲဆိုတော့ ကျွန်တော်တို့ ဒီတစ်နှစ်လုံး မိုးကောင်းခဲ့သည်ဆိုသော်လည်းပဲ မြန်မာနိုင်ငံအောက်ပိုင်းမှာရှိတဲ့ တစ်ချို့မြို့နယ်များ ရေကြီးတာကလွဲလို့ရှိရင် သဘာဝဘေးအန္တရာယ် ကြီးကြီးမားမား မဖြစ်ခဲ့တာကို တွေ့ရပါတယ်။

နောက်တစ်ခုကတော့ စက်သုံးဆီနဲ့ပတ်သက်ပြီး ကျွန်တော် အနည်းငယ်ရှင်းပြလိုပါတယ်။ ပြီးခဲ့တဲ့ ၂၀၂၀-၂၀၂၁ ဘဏ္ဍာနှစ်အတွင်းမှာ ဒီဇယ်နဲ့ဓာတ်ဆီ တင်သွင်းရမှုဟာ အားလုံးပေါင်း တန်ဖိုးအားဖြင့် ဒေါ်လာ ၂.၁၂၉ ဘီလီယံ ရှိပါတယ်။ ပြီးခဲ့တဲ့ မိန့်ခွန်းတွေမှာ ကျနော်ထည့်ခဲ့ပါတယ်။ အဲဒါ ဘာလဲဆိုတော့ စားအုန်းဆီနဲ့ ပတ်သက်ပြီးတော့ ပြီးခဲ့တဲ့ဘဏ္ဍာနှစ်မှာပဲ တန်ချိန် ၈ သိန်းကျော်သွင်းခဲ့ရပြီးတော့မှ ၈၂၆ သန်းဖိုး သွင်းခဲ့ရတာရှိပါတယ်။ အဲဒီတော့ ခုနက စက်သုံးဆီရယ်၊ စားသုံးဆီရယ် ပေါင်းလို့ရှိရင် ၃ ဘီလီယံနီးပါးလောက်ရှိတာကို တွေ့ရပါတယ်။ အဓိက ကျွန်တော်ဆိုလိုချင်တာကတော့ စက်သုံးဆီနဲ့ပတ်သက်ပြီးတော့ အတတ်နိုင်ဆုံး ခြိုးခြံချွေတာသုံးစွဲဖို့ မေတ္တာရပ်ခံလိုပါတယ်။ အထူးသဖြင့် သွားလာရေးနဲ့ပတ်သက်လို့ရှိရင် Public

Transportation ဖြစ်တဲ့ မီးရထား၊ ဘတ်စ်ကား၊ မြို့ပတ်ရထား၊ ဒါတွေကို အဓိကထား သုံးစွဲမယ်ဆိုလို့ရှိရင် ပိုပြီးတော့ အကျိုးရှိ လိမ့်မယ်လို့ ယုံကြည်ပါတယ်။ ဒါကြောင့် ကျွန်တော် မီးရထားလမ်းတွေကိုလည်း တတ်နိုင်သလောက် အကုန်လုံး ကြိုးစားပြီး ဖွင့်လှစ်ပေးပါတယ်။ ဘယ်လောက်ပဲ အဖျက်အမှောင့်လုပ်ငန်းတွေ ရှိနေပါစေ။ တိုင်းပြည်အတွက် အကျိုးရှိတဲ့လုပ်ငန်းဖြစ်လို့၊ ကျွန်တော်တို့ ဒါကိုကြိုးစားပြီး ဖွင့်လှစ်ပေးနေတာရှိပါတယ်။ ဒါကြောင့် မိဘပြည်သူများအနေနဲ့ ရထားနဲ့ ဘတ်စ်ကား အသုံးပြု ပြီးတော့ ခရီးသွားလာခြင်းကိုအားပေးကြဖို့ ကျွန်တော်မေတ္တာရပ်ခံလိုပါတယ်။ ထို့အတူပဲ ခုနကပြောတဲ့ စားသုံးဆီနဲ့ပတ်သက်လို့ ရှိရင်လည်း မြန်မာနိုင်ငံမှာ ဆီထွက်သီးနှံတွေ စိုက်ပါတယ်။ မြေပဲ၊ နှမ်း၊ ပန်းနှမ်း၊ နေကြာ၊ ပဲပုပ်၊ ဆီအုန်း စသည်ဖြင့် စိုက်တာ ပေါ့။ ပြီးခဲ့တဲ့ကာလအတွင်းမှာ စီးပွားကူးသန်းဝန်ကြီးဌာနကတင်ပြတဲ့ ကိန်းဂဏန်းအရဆိုလို့ရှိရင် အခုထွက်တဲ့ ဆီထွက်သီးနှံ တွေက သာမန်စားသုံးမှုတွေကို ချန်လှပ်ပြီး ဆီကြိတ်ခွဲမှုက တန်ချိန် ၆၆,၀၀၀ ကျော်ရတယ်လို့ ကျွန်တော်တို့ တွေ့ရပါတယ်။ ဆိုလိုတာကတော့ အတိုင်းအတာတစ်ခုအထိတော့ ကျွန်တော်တို့က ပြည်တွင်းမှာ စားသုံးဆီထွက်ပါတယ်။ ထို့အတူပဲ ပြည်ပ ကနေတင်သွင်းတဲ့ စောစောကပြောတဲ့ တန်ချိန် ၈ သိန်းကျော်မှာလည်း ကျွန်တော့်ကိုလည်း တစ်ချို့က ပြောပါတယ်။ ဒီဆီ တွေက စားသုံးဆီတင်မဟုတ်ဘူး၊ စက်သုံးဆီမှာပါ သုံးတယ်လို့၊ စက်မှုလုပ်ငန်းမှာ သုံးတယ်လို့ ပြောပါတယ်။ မည်သို့ပင် ဆိုစေကာမူပေါ့ဗျာ။ ကျွန်တော်တို့ ဆီစားသုံးမှု မှာတော့ များနေတာကို သုတေသနပြုချက်အရတွေ့ပါတယ်။ မိဘပြည်သူများ ဆိုင်တွေမှာရောင်းချနေတဲ့ ဟင်းလျာတွေကိုကြည့်ပါ။ ဆီပြန်ဟင်းတွေများတာကို တွေ့ရပါလိမ့်မယ်။ အိမ်တွေမှာဆိုလို့ရှိရင် လည်း ဆီနိုင်နိုင်ထားပြီးတော့မှ သုံးကြတာလည်း တွေ့ရပါတယ်။ ကျွန်တော်တို့ မြန်မာ့ရိုးရာ မိရိုးဖလာစားတဲ့အထဲမှာ လက် ဖက်တို့၊ ပဲပြုတ်တို့၊ ငါးခြောက်ဖုတ်တို့ တော်တော်များများစားကြတာကို၊ ဒီနေရာမှာလည်း ဆီနိုင်ချင်းလေးနဲ့ စားကြတာကို တွေ့ပါတယ်။ ကျွန်တော်ကိုယ်တိုင်လည်း ဒီအစားအစာတွေ ကြိုက်ပါတယ်။ ဒါကြောင့် ကျွန်တော်ပြောချင်တာကတော့ အတတ် နိုင်ဆုံး ဆီအနည်းဆုံးထည့်သွင်းပြီးတော့ အသုံးပြုမယ်ဆိုလို့ရှိရင် ဆီချွေတာရာလည်း ရောက်ပါတယ်။ တိုင်းပြည်အတွက် စားသုံးဆီတင်သွင်းမှုကိုလည်း လျော့နည်းစေမှာ ဖြစ်ပါတယ်။ ဒါကြောင့် အဓိကအားဖြင့်တော့ စက်မောင်းဆီအသုံးချမှု လျှော့ချ ပေးနိုင်ဖို့ရယ်၊ ဒုတိယအနေနဲ့ကတော့ စားသုံးဆီအသုံးချမှု လျှော့ချပေးနိုင်ဖို့နဲ့ တိုင်းပြည်အတွက် အကျိုးရှိအောင်ဆောင်ရွက် ပေးဖို့အတွက် ကျွန်တော်ပြောလိုပါတယ်။

ဆက်လက်ပြီး ကျွန်တော် မြန်မာနိုင်ငံရဲ့ကုန်သွယ်ရေး အခြေအနေနဲ့ ပတ်သက်ပြီး ကျွန်တော် အနည်းငယ်ရှင်းပြလိုပါ တယ်။ ပြီးခဲ့တဲ့ ၂၀၂၀-၂၀၂၁ ဘဏ္ဍာရေးနှစ်အတွင်းမှာ အမေရိကန်ဒေါ်လာသန်းပေါင်း ၂၉,၅၈၅.၁၄၉ ရှိခဲ့ပါတယ်။ အဲ့ဒီမှာ ပင်လယ် ရေကြောင်းက ကုန်သွယ်မှုပမာဏ ၁၉,၈၃၂.၁၃၁ သန်း၊ နယ်စပ်ကနေပြီးတော့ ၉,၇၅၃.၀၈၁ သန်း ဖြစ်ပါတယ်။ ကုန်သွယ်မှု ပမာဏဖြစ်ပါတယ်။ အဲ့ဒီမှာ ပို့ကုန်၊ သွင်းကုန် ပြန်ယှဉ်ကြည့် မယ်ဆိုလို့ရှိရင် ပို့ကုန်က ၁၄,၉၂၇.၀၆၅ သန်း ဖြစ်ပြီးတော့ သွင်း ကုန်က ၁၄,၆၅၈.၀၈၄ သန်းဖြစ်တဲ့အတွက်ကြောင့် ကုန်သွယ်မှုပိုငွေ ၂၆၈.၉၈ သန်း ဖြစ်တာကိုတွေ့ပါတယ်။ ကာလတူမှာ ကုန် သွယ်မှုအနေနဲ့ လိုငွေ ပြီးခဲ့တဲ့ ၂၀၁၉-၂၀၂၀ ဘဏ္ဍာနှစ်အတွင်းမှာ အမေရိကန်ဒေါ်လာ ၁၆၃၈.၇၄၉ သန်းဖြစ်ပါတယ်။ ဒါကြောင့် ဒီနှစ်မှာ ကုန်သွယ်မှုနဲ့ ပတ်သက်ပြီး အခြေအနေကောင်းတယ်လို့ ကျွန်တော် ပြောနိုင်ပါတယ်။ ဒီမှာလည်း ကျွန်တော်တို့ နယ် စပ်ကုန်သွယ်ရေးကလည်း အဓိကကျတာကို ကျွန်တော်တွေ့ပါတယ်။ မြန်မာနိုင်ငံရဲ့ နယ်စပ်ကုန်သွယ်ရေးမှာ အဓိကကျတဲ့ နိုင်ငံ တွေကတော့ တရုတ်၊ ထိုင်းနဲ့ ဘင်္ဂလားဒေ့ရှ်ပြီးရင် အိန္ဒိယတို့ ဖြစ်ပါတယ်။ အဓိကကတော့ တရုတ်နိုင်ငံနဲ့ ထိုင်းနိုင်ငံဖြစ်ပါ တယ်။ တရုတ်နယ်စပ် ကုန်သွယ်ရေးမှာတော့ ကျွန်တော်တို့နယ်စပ်ဒေသမှာ ကိုဗစ်ဖြစ်ပွားမှုနှုန်းများပြားတဲ့အတွက်ကြောင့် ကျွန်တော်တို့ရဲ့ ပို့ကုန်တွေကို တရုတ်နိုင်ငံကနေပြီးတော့မှ သူတို့ရဲ့ ကိုဗစ်-၁၉ ရောဂါ ထိန်းချုပ်မှု မူဝါဒနဲ့အညီ တစ်ချို့နေရာ လေးတွေမှာ စည်းကမ်းသတ်မှတ်ခဲ့တာ ရှိတဲ့အတွက်ကြောင့် တစ်ချို့ကို ကျွန်တော်တို့ မပို့နိုင်ခဲ့ပါဘူး။ သို့သော်လည်းပဲ အခု ကိုဗစ်ထိန်းချုပ်မှု အားကောင်းလာပြီဖြစ်တဲ့အတွက်ကြောင့် နယ်စပ်ကုန်သွယ်ရေး မြှင့်တင်၊ ဖွင့်နိုင်ရေးအတွက်လည်း ကျွန်တော် တို့ ကြိုးပမ်းဆောင်ရွက်လျက်ရှိပါတယ်။ အဲ့ဒီတော့ နယ်စပ်ဒေသတွေမှာရှိနေတဲ့ မြို့နယ်များအနေနဲ့ ကိုဗစ်ရောဂါထိန်းချုပ်မှုကို ယခု ထက်ပိုမိုပြီးတော့မှ တင်းတင်းကြပ်ကြပ် အလေးထားဆောင်ရွက်သွားမယ်ဆိုလို့ရှိရင် နယ်စပ်ကုန်သွယ်ရေးဟာ အရှိန်အဟုန်နဲ့ တိုးတက်လာမှာဖြစ်ကြောင်း ကျွန်တော်ပြောလိုပါတယ်။ အဲ့ဒီတော့ ခုနက ကျွန်တော် ရှင်းပြတဲ့ ဆီ ၂ ဆီကိုလည်း ထိုက်သင့် တဲ့ပမာဏ လျှော့ချပြီးတော့မှ သုံးစွဲမယ်ဆိုလို့ရှိရင် အခုလာမယ့် အောက်တိုဘာကနေပြီးတော့မှ မတ်လထိလုပ်မယ့် mini budget အတွင်းမှာလည်း ကုန်သွယ်မှု ပိုငွေရရှိမယ်လို့ ကျွန်တော်မျှော်လင့်ပါတယ်။ ကျွန်တော့်အနေနဲ့ ပို့ကုန်ဦးစားပေးတဲ့ စနစ်ကို ကျင့်သုံးပါတယ်။ ကုန်ထုတ်လုပ်မှုကို အားပေးပါတယ်။ ပြည်တွင်း တိုင်းရင်းသားများရဲ့ ကုန်ထုတ်လုပ်မှုကို အားပေး ပါတယ်။ SME ကို ကျွန်တော်အားပေးပါတယ်။ ဒါတွေကို စနစ်တကျဆောင်ရွက်သွားမယ်ဆိုလို့ရှိရင် ကျွန်တော်တို့ ပို့ကုန်ပမာဏ တွေလည်း ပိုပြီးတော့မှ များပြားလာပြီးတော့မှ ကုန်သွယ်မှုမှာလည်း ရလဒ်ကောင်းတွေ ထွက်လာလိမ့်မယ်ဆိုတာလည်း ပြောလိုပါတယ်။ ဒါကတော့ ကုန်သွယ်ရေးနဲ့ပတ်သက်ပြီးပြောတာပါ။

အဲဒီတော့ နောက်တစ်ချက် ပြည်သူများကို တိုက်တွန်းလိုတာ တစ်ခုရှိပါတယ်။ အဲဒါ ဘာလဲဆိုတော့ ကျွန်တော်တို့ စားသုံးမှုပုံစံ ပြောင်းလဲရေးပဲ ဖြစ်ပါတယ်။ ကျွန်တော်တို့နိုင်ငံက မိရိုးဖလာအားဖြင့်တော့ ဆန်ကိုအဓိကထားပြီး စားတာဖြစ်ပါတယ်။ အချို့ နှစ်နှစ်စားတာရှိပါတယ်။ အချို့ သုံးနှစ်စားတာရှိပါတယ်။ အဲဒီတော့ ဆန်ကို အဓိကထားပြီး စားတဲ့အတွက်ကြောင့် ဆန်ကနေရတဲ့ အာဟာရကတော့ ပိုပြီးရှိပါတယ်။ သို့သော်လည်းပဲ ကျွန်တော်တို့က စိုက်ပျိုးမှုကို အဓိကဆိုပြီး စားတဲ့အတွက် ကြောင့် အချို့နေရာတွေမှာ ခန္ဓာကိုယ်က လိုအပ်တဲ့ အာဟာရကို ပြည့်ပြည့်ဝဝမရတာတွေ ရှိပါတယ်။ ဒါကြောင့်မို့ ဆန်စားသုံးမှုကို အနည်းငယ်လျှော့ချပြီးတော့မှ အခြားလိုအပ်တဲ့ အသားတို့၊ ငါးတို့ ဟင်းသီးဟင်းရွက်တို့ ဒါတွေကို ထိုက်သင့်သလိုရရှိအောင် ဖြည့်ဆည်းဆောင်ရွက်စားသွားမယ်ဆိုလို့ရှိရင် ကျွန်တော်တို့ရဲ့ ကျန်းမာရေးအတွက်လည်း များစွာအထောက်အကူမယ်လို့ ကျွန်တော်တွေ့မိပါတယ်။ ကျွန်တော်တို့နိုင်ငံဟာ စိုက်ပျိုးရေးနဲ့မွေးမြူရေး အဓိကထားတဲ့နိုင်ငံဖြစ်တဲ့အတွက်ကြောင့် ကျွန်တော်တို့ဆီမှာ စားရေရှိကွာ အခြေခံအားဖြင့် ရှိပြီးသားဖြစ်ပါတယ်။ ဒါတွေပေါများအောင်လည်း ကျွန်တော်ရဲ့ ရည်မှန်းချက်အတိုင်း ကြိုးစားဆောင်ရွက်လျက်ရှိပါတယ်။ ကျွန်တော်ရဲ့ ရည်မှန်းချက်က တစ်အနေနဲ့ တစ်နိုင်ငံလုံး သာယာဝပြောမှုရှိရမယ်။ နှစ်အနေနဲ့ကတော့ စားရေရှိကွာ ပေါများရမယ်ဆိုပြီး ရည်ရွယ်ပြီး ဆောင်ရွက်နေတာရှိပါတယ်။ ဒါကြောင့် ဒီစိုက်ပျိုးရေးနဲ့ မွေးမြူရေးထုတ်ကုန်တွေကို ဒီထက်ပိုပြီးတော့ထွက်အောင်လို့ နိုင်ငံတော်အစိုးရအနေနဲ့ နည်းလမ်းပေါင်းစုံကနေ ကူညီဆောင်ရွက်ပေးလျက်ရှိပါတယ်။ ဥပမာအားဖြင့် ကျွန်တော်တို့နိုင်ငံမှာ မြစ်၊ ချောင်းတွေ ပေါပါတယ်။ မြစ်အတွင်းမှာ ငါးမျိုးတွေ စိုက်ထည့်တာတွေကို နိုင်ငံတော်ကနေ သန်းပေါင်းများစွာ ကျခံပြီးတော့မှ ငါးမျိုးစိုက်ထည့်ပေးလျက် ရှိပါတယ်။ ဒါတွေကိုဖမ်းယူပြီး ရောင်းမယ်ပဲဖြစ်ဖြစ်၊ စားမယ်ပဲဖြစ်ဖြစ် ဒါတွေက ရရှိတဲ့ သူအတွက်ကတော့ အကျိုးရှိမယ်ဆိုတာကို ကျွန်တော်တို့တွေ့ရပါတယ်။ ဒါကြောင့် ကျွန်တော်တို့ စားသုံးမှုပုံစံများကို ပြင်မယ်ဆိုလို့ရှိရင် လူမှုကျန်းမာရေးတွေလည်း အများကြီးကို ပြောင်းလဲသွားနိုင်တာကိုကျွန်တော်တို့ တွေ့ရပါတယ်။ သာမန်အားဖြင့် လူတစ်ယောက်က မနက်၊ နေ့လယ် နို့ဆီဗူး တစ်ဗူးစီလောက် စားပါတယ်။ မနက်စောစော စာမှာလည်း ဗူးတစ်ဝက်လောက် စားတဲ့အတွက်ကြောင့် နှစ်ဗူးခွဲလောက်ကုန်တာကို ကျွန်တော်တို့တွေ့ရပါတယ်။ တပ်မတော်မှာလည်း ဒီတိုင်းပါပဲ၊ ဒီနှုန်းနဲ့ပဲ စားပါတယ်။ ဒါကို ၁၀ ရာခိုင်နှုန်းလောက် လျှော့ချပြီးတော့မှ စားသုံးကြည့်တဲ့အခါမှာ ကျွန်တော်တို့ဘက်က သုတေသနပြုချက်အရ တော်တော်အကျိုးရှိတာကို တွေ့ရပါတယ်။ ဒါကြောင့် ဒါလေးကိုလည်း ထိုက်သင့်သလို ထိန်းသိမ်းပြီးတော့မှ စားသုံးမှုပုံစံမျိုး ပြောင်းလဲသွားမယ်ဆိုလို့ရှိရင် ပြည်သူများရဲ့ ကျန်းမာရေးအတွက်လည်း များစွာအထောက်အကူရမယ် ဆိုတာလေးလည်း ကျွန်တော်အကြံပြုလိုပါတယ်။ ဒါကြောင့် ပြည်သူများအနေနဲ့ ဒါကို ထည့်သွင်းစဉ်းစားပြီးတော့မှ ဆုံးဖြတ်ဆောင်ရွက်စေလိုပါတယ်။ နောက် ဆန်မဖူလုံတဲ့ဒေသတွေ ရှိပါတယ်။ အဲဒီဒေသတွေ ဆန်ဖူလုံရေးအတွက်လည်း သက်ဆိုင်ရာဝန်ကြီးဌာနတွေနဲ့ တွန်းအားပေးပြီး ဆောင်ရွက်ပေးလျက်ရှိပါတယ်။ ဒါလည်း သက်ဆိုင်ရာ ကာယကံရှင်၊ ပြည်နယ်နဲ့တိုင်းများကလည်း တစ်ဖက်က ကြိုးစားဆောင်ရွက်သလို တစ်ဖက်စားသုံးမှုပုံစံပြောင်းလဲတဲ့အခါမှာလည်း အထောက်အကူရအောင် ထည့်သွင်းစဉ်းစားဆောင်ရွက်သွားမယ်ဆိုလို့ရှိရင် အကျိုးရှိမယ်လို့ ကျွန်တော်ပြောလိုပါတယ်။

မိဘပြည်သူများအနေနဲ့ ယခုကာလမှာတော့ ကျွန်တော်တို့ဟာ နိုင်ငံကို တိုးတက်အောင်၊ တည်ငြိမ်အောင် ဝိုင်းဝန်းကြိုးစားဆောင်ရွက်ရမှာဖြစ်ပါတယ်။ ဒါကိုလည်း နိုင်ငံသူ၊ နိုင်ငံသားတွေ တိုင်းပြည်ကိုချစ်စိတ်နဲ့ ဆောင်ရွက်သွားမယ်ဆိုလို့ရှိရင် မရစရာအကြောင်းမရှိပါဘူး။ ကျွန်တော်တို့အပေါ်မှာလည်း နိုင်ငံရေးအရပေါ့ဗျာ။ ဝေဖန်မှုတွေ မျိုးစုံ၊ ကန့်သတ်မှုတွေမျိုးစုံနဲ့ ကြုံနေရတဲ့ကာလဖြစ်ပါတယ်။ ဒါကြောင့်ကျွန်တော်တို့ နိုင်ငံသူ၊ နိုင်ငံသားများဟာ မိမိကိုယ်သာ ကိုးကွယ်ရာဆိုတဲ့စကားအတိုင်းပဲ ကိုယ့်အားကိုယ်ကိုးပြီးတော့မှ တိုင်းပြည်ရဲ့အားဟာ ပြည်တွင်းမှာရှိတဲ့အတွက်ကြောင့် ပြည်သူတွေရဲ့အားကို အားကိုးပြီးတော့မှ ဆောင်ရွက်သွားမယ်ဆိုလို့ရှိရင် နိုင်ငံအတွက်များစွာကို တိုးတက်ပြောင်းလဲမှုရှိနိုင်တယ်ဆိုတာ ကျွန်တော် အပြည့်အဝယုံကြည်ပါကြောင်း ပြောကြားလိုပါတယ်ခင်ဗျာ။

အားလုံးကိုကျေးဇူးတင်ပါတယ်။

- နိုင်ငံတော်စီမံအုပ်ချုပ်ရေးကောင်စီ၏ နိုင်ငံတော်အား နိုင်ငံရေးအရ အရေးပေါ်အခြေအနေကြေညာပြီး တာဝန်ယူဆောင်ရွက်ခဲ့သည့် ၉ လ တာကာလအတွင်း၌-
 - ◆ ကောင်စီအနေဖြင့် ရှေ့လုပ်ငန်းစဉ် (၅) ရပ်ကိုချမှတ်ခဲ့ပြီး လုပ်ငန်းစဉ် ၁ အရ ပြည်ထောင်စု ရွေးကောက်ပွဲကော်မရှင် ပြန်လည်ဖွဲ့စည်း၍ ရွေးကောက်ပွဲစာရင်းများ ပြန်လည်စိစစ်ခြင်းလုပ်ငန်းများ ပြီးစီးပြီဖြစ်သောကြောင့် တွေ့ရှိချက်များကိုလည်း ဥပဒေနှင့်အညီ ဆက်လက်အရေးယူ ဆောင်ရွက်လျက်ရှိ။
 - ◆ ကိုဗစ်-၁၉ ရောဂါနှင့်ပတ်သက်ပြီး လူ့အသက်ထက်အရေးကြီးတာ ဘာမှမရှိ ဟူသည့် မူဝါဒချမှတ်၍ ကာကွယ်ထိန်းချုပ်ရေးလုပ်ငန်းများကို အစိုးရနှင့် မိဘပြည်သူများဝိုင်းဝန်းပူးပေါင်းကာ အရှိန်အဟုန်မပြတ် ဆက်လက်ဆောင်ရွက်လျက်ရှိသလို အိမ်နီးချင်းမိတ်ဆွေနိုင်ငံများဖြစ်သည့် ထိုင်းနိုင်ငံ၊ တရုတ်နိုင်ငံနှင့် အိန္ဒိယနိုင်ငံများက ကာကွယ်ဆေးနှင့် ဆက်စပ်ပစ္စည်းများကို အဆင်ပြေပြေ ရရှိစေရန် ကူညီဆောင်ရွက်ပေးခဲ့သည့်အတွက် ကိုဗစ်ရောဂါအား အတိုင်းအတာတစ်ခုအထိ ထိန်းချုပ်နိုင်ပြီဖြစ်။
 - ◆ Stay at Home သတ်မှတ်ထားသည့် မြို့နယ် ၁၁၉ မြို့နယ်အနက် ကိုဗစ်ရောဂါ ဖြစ်ပွားမှုနှုန်း ကျဆင်းသွားသည့် မြို့နယ် ၅၀ ကို ပြန်လည်ဖြေလျှော့ပေးနိုင်ခဲ့။
 - ◆ အခါကြီးရက်ကြီးများဖြစ်သည့် ပြည်ထောင်စုနေ့၊ သီတင်းကျွတ်လပြည့်နေ့၊ မြန်မာနှစ်ဆန်းတစ်ရက်နေ့စသည့်နေ့ထူးနေ့မြတ်များတွင် အမှုပိတ်သိမ်းပေးခဲ့သူ ၄,၄၃၄ ဦးနှင့် လွတ်ငြိမ်းချမ်းသာခွင့်ပေးခဲ့သူ ၄၇,၈၆၉ ဦးဖြစ်။
 - ◆ အိန္ဒိယနိုင်ငံနှင့် တရုတ်နိုင်ငံကနေ ကာကွယ်ဆေးဝယ်ယူရရှိမှု၊ လှူဒါန်းမှု စုစုပေါင်း ၃၃ ဒသမ ၈ သန်းရှိပြီး ဇန်နဝါရီလ ၂၇ ရက်နေ့မှ အောက်တိုဘာ ၃၁ ရက်နေ့အထိ ကာကွယ်ဆေးထိုးပြီးသူစုစုပေါင်း ၁၃ ဒသမ ၃ သန်းရှိပြီဖြစ်။
 - ◆ လက်ရှိအချိန်၌ ကိုဗစ်-၁၉ ရောဂါဖြစ်ပွားမှုနှုန်း ပြန်လည်ကျဆင်းလာသောကြောင့် ပြည်နယ်နှင့် တိုင်း ၉ ခုရှိ ဖြစ်ပွားမှုနှုန်းများနေဆဲဖြစ်သည့် မြို့နယ် ၄၆ မြို့နယ် မှအပ ကျန်ရှိသည့်မြို့နယ်များရှိ စာသင်ကျောင်းများအားလုံးကို နိုဝင်ဘာလ ၁ ရက်မှ စတင်ဖွင့်လှစ်ပြီးဖြစ်။
 - ◆ မြန်မာနိုင်ငံတွင်ရာနှုန်းပြည့်စိုက်ပျိုးပြီးဖြစ်သည့် မိုးစပါး စိုက်ပျိုးမှုဧက ၁၅ သန်း အတွက် စိုက်ပျိုးရေးအလုံအလောက်ရှိသော်လည်း နွေစပါးစိုက်ပျိုးရန်အတွက် နွေရာသီတွင် ဆည်များ၌ရေပြည့်နေရန်လို။
 - ◆ စက်သုံးဆီနှင့် စားသုံးဆီများအား ပြည်ပမှတင်သွင်းမှု စုစုပေါင်းတန်ဖိုးငွေ အမေရိကန် ဒေါ်လာ ၃ ဘီလီယံနီးပါးရှိသည့်အတွက် စက်သုံးဆီနှင့်ပတ်သက်၍ အတတ်နိုင်ဆုံး ခြိုးခြံချွေတာ သုံးစွဲစေလိုပြီး Public Transportation ဖြစ်သော မီးရထား၊ ဘတ်စ်ကား၊ မြို့ပတ်ရထားများကို အဓိကထား သုံးစွဲမည်ဆိုပါက ပိုမိုအကျိုးရှိလိမ့်မည်ဖြစ်။
 - ◆ ၂၀၂၀-၂၀၂၁ ဘဏ္ဍာရေးနှစ်အတွင်း၌ ကုန်သွယ်မှုအနေဖြင့် အမေရိကန်ဒေါ်လာ သန်းပေါင်း ၂၉,၅၈၅.၁၄၉ ဖြစ်ပြီး ပင်လယ်ရေကြောင်း ကုန်သွယ်မှုပမာဏ ၁၉၈၃၂.၁၃၁ သန်းနှင့် နယ်စပ်ကုန်သွယ်မှု ၉,၇၅၃.၀၈၁ သန်းဖြစ်။
 - ◆ ပြည်သူများအနေဖြင့် စားသုံးမှုပုံစံပြောင်းလဲစေလိုပြီး ဆန်စားသုံးမှုကို အနည်းငယ်လျှော့ချ၍ အခြားလိုအပ်သည့် အသား၊ ငါး ဟင်းသီးဟင်းရွက်များကို ထိုက်သင့်သလို ဖြည့်ဆည်းစားသုံးသွားမည်ဆိုပါက ကျန်းမာရေးအတွက်လည်း များစွာအထောက်အကူရမည်ဖြစ်။
 - ◆ နိုင်ငံတော်စီမံအုပ်ချုပ်ရေးကောင်စီ၏ ရည်မှန်းချက်သည် တစ်နိုင်ငံလုံး သာယာဝပြောရမည်ဖြစ်သလို စားရေးရိက္ခာပေါများရမည်ဖြစ်သည့်အတွက် စိုက်ပျိုးရေးနှင့်မွေးမြူရေး ထုတ်ကုန်များအား ပိုမိုထွက်ရှိနိုင်စေရန် နိုင်ငံတော်အစိုးရက နည်းလမ်းပေါင်းစုံဖြင့် ကူညီဆောင်ရွက်ပေးလျက်ရှိ။
 - ◆ တိုင်းပြည်၏ အားသည် ပြည်တွင်းမှာသာရှိသည့်အတွက် ပြည်သူများ၏အားကို အားကိုးပြီး ဆောင်ရွက်သွားမည်ဆိုပါက နိုင်ငံအတွက်များစွာ တိုးတက်ပြောင်းလဲမှု ရှိနိုင်ကြောင်း အပြည့်အဝယုံကြည်။